

፩ይ ሰንበት ዘጽጌ

ጥቅምቲ 30 2007 (11/9/2014)

ክርስቲያን ህንፃ አምላክ እዩ!

መዝሙር: ክርስቶስ ሠርዐ ሰንበት

ንባባት: ፩ቆሮ 3:9-17፥ ያዕ 1:1-12፥ ግ.ሐ. 28:7-17፥ ዮሐ 2:13-22

ምስባክ: “አርውዮ ለትለሚሃ፥ ወአስምሮ ለማዕረራ፥ ወበነጠንጣብከ ትበቕሌ ተፈሢሐ” “ንነግሕታታ ተስትዮ፥ ንድንኩላታ ትምድምዶ፥ ብዝናም ተለምልማ፥ ንብቕሌ ትባርኹ” መዝ. 65:10።



መዝሙር: ክርስቶስ ሰንበት ሠርዓልና ብአኡ ሓቢርና ክንሕጎስ ዕረፍቲ ክትኮነና ሃበና፥ ግራውቲ ወይኒ ዓምበቡ አታኸልቲ ፈረዮ ሰለሙን እኳ ከም ሓደ ካብአም አይለበሰን። መዓልቲ ሰንበት ምስ አምላክ እንራኸበላ ጸጋ እንዕደለላ ዕለት ስለ ዝኾነት ክነኸብራ ይግባእ። ሰንበት አኸብሩ ጽድቂ ግበሩ ይብለና አምላክ። ሰንበት ዘየኸብር ንአምላክ አየኸብርን እዩ ስለዚ ብምዓልቲ ሰንበት ክንጽሊ ክንሳሕ አብ መአዲ ቅ. ቍርባን ክንሳተፍ ይግብአና።

ናይ ሎሚ ሰንበት ንባባት ብዛዕባ ሕንጻ አምላክ ይዛረብ። አምላክ ብብዙሕ መገዲ አብ ማእከልና ክነብር ይደሊ። አብ ንባባትና ተመርኩስና ብዛዕባ ቤተ መቐደስ ዝብል ክርእዮ ከሎና ክልተ ሓሳባት ዝሓዘ እዩ። ፩ያ ግዙፍ ህንፃ ቤተ አምላክን አምላክ ዝቐመጦን ቦታ ምዃኑ። ፪ይ ህንፃ ቤተ መቐደስ ንሕናን አመንቲ ግዙፍ መረጋገጺ ናይ አምላክ ግልጽት አብ ዓለም ምዃና ተረዲእና ዝኾነ ሰብ ቅዱስን ዝተበረኸ ምዃኑ ክንሓስብ አሎና።

ብዛዕባ ህንፃ ቤተ ክርስቲያን ክንዛረብ ከሎና ብዙሕ ዘይቅኑዕ ርድኢትን አገላልጻን አብ መንጎ ብዙሓት አሎ። እግዚአብሔር አብ ኩሉ ስፍራ እዩ ዝርከብ ግድን አብ ቤተ ክርስቲያን ጥራሕ አይንረኸቦን ኢና፥ ቤተ ክርስቲያን መአከቢ እዩ እምበር ካብኡ ንላዕሊ ብፍሉይ ክንርእዮ አየድልን፥ ዝብሉ ብዙሓት እዮም ነዚ መሰረት ገሮም ከአ አብ ቤተ ክርስቲያን ክኸዱ አይደልዩን ከምኡ ንቤተ ክርስቲያን ከምቲ ዝግባእ ክብሪ አይህቡን።

አብ ብሉይ ኪዳን እግዚአብሔር አብ ፍሉይ ቦታ ከምኡ ፍሉይ መራኸቢ ምስ ደቂ ሰብ ይጥቀም ከም ዝነበረ ነንብብ። አብ ደብረ ሲና ንሙሴ እዚ ዘሎኻዮ ቦታ ቅዱስ እዩ እሞ ሳእንኻ አውጽእ ክብሎ ንሰምዕ፥ አብ ቤተ መቐደስ ቅድስተ ቅዱሳን ፍሉይ ቦታ አምላክ እሞ ሊቀ ካህናት አብ ዓመት ሓደ ጊዜ ምእንቲ ርእሱን ምእንቲ ህዝብን መስዋዕቲ ዝዓርገሉ ከምዝኾነ ነንብብ። ጎ.ኢ.ክ. ባዕሉ ቤተ መቐደስ ቤት ጸሎት ንአምላክ ጥራሕ ዝግባእ ቦታ ከምዝኾነ ነቶም ንቤተ መቐደስ ዘራኸሱ ዝነበሩ ከምዝሰጎም ነንብብ ስለዚ ቤተ መቐደስ ፍሉይ ቤተ አምላክ እዩ። ቤተ ክርስቲያን እውን ነቲ ህንጻ ጸሎት አብኡ ማሕበር ክርስቶስ ዝእከቡሉ ዝጽልዩሉ መስዋዕቲ ቅዳሴ ዘዕርገሉ ኩሉ ምስጢራት እንዕደሉሉ ስለ ዝኾነ ቅዱስ ቦታ ክብረት ዝውሃቦ ፍሉይ እንፃ አምላክ እዩ።

አብ መጽሐፍ ሕዝቅኤል 47:1-12 እንተ ኣንብብና ብዛዕባ ቤተ መቐደስ ኢየሩሳሌም ራእይ ከም ዝረአየ ይነግረና፡ አብዚ እንርእዮ አብ ውሽጢ ቤተ መቐደስ አምላኽ ከምዝሓድር እዩ። አብኡ አምላኽ ከምዝሓድር ከምኡ አብ መንጎ ህዝቡ ከምዝሓድር ክነግር እንከሎ ቤተ መቐደስ ወይ ቤተ ክርስቲያን ሓደ ቦታ ኮይኑ ካብኡ በረኸት አምላኽ ዝምንጭወሉ ዘለዓለምዊ በረኸት እንረኽበሉ፡ መንፈሳዊ ጽምእናን ጥመትናን እንዕንገለሉ፡ ልዕሊ ኹሉ ኸኡ ምሕረት እንረኽበሉ አብኡ ኢየሱስ ናይ ጊልዓድዶ ፈውስና (ኤርም 8:22) ዝኾነ ቍሰሊ ነፍስና እንሓውየሉ እዩ። ሕዝቅኤል ነቲ ካብቲ ቤተ መቐደስ አምላኽ ወይ ቤተ ክርስቲያን ዝውሕዝ ከምዚ ገሩ ይገልጽ፡ “እቲ ውኒዝ ዝአተዎ ዘበለ ድማ ኹሉ ብሕይወት ኪነብር እዩ. . . እዚ ውኒዝ ዝበጽሖ ጥዕናን ሕይወትን ይረክብ. . . ምኽንያቱ እዚ ማይ ካብ ቤተ መቐደስ ስለ ዝመጽእ” ይብል። አብዚ ፍልልይ ናይ ሓደ ማንም አዳራሽን ዝተመረቐ ቤተ መቐደስን ክንርኢ ንክእል። አብ ሓደ ቤተ ክርስቲያን ናይ ቅድስት ስላሴ ህላዌ አብኡ ይረክብ። ቅዱስ ቀዋሚ ቦታ አምላኽን ቦታ ጸሎትን እዩ፡ ስለዚ ዝለዓለ ክብሪ ክውሃቦ ይግባእ።

አብ ቀዳመይቲ ንባብ ካብ መልእኽቲ ጳውሎስ ናብ ሰብ ቆሮንጦስ አብቲ ካልኣይን ቀንድን ትርጉም ቤተ መቐደስ እንታይ ከምዝኾነ ይነግረና፡ “ህንጻ አምላኽ ኢኹም. . . መንፈስ ቅዱስ አባኹም ኃዲሩ ምህላዉንዶ አይትፈልጡን ኢኹም” እዚ እዩ ትኽ ኢሉ አብቲ ቀንዲ ትርጉም ዝወስደና። ንሕና ማኅደር መንግስቲ አምላኽ ኢና ምኽንያቱ ልባትና ውሽጣዊ መቐደስ መንፈስ ቅዱስ እዩ። ጳውሎስ አብዚ ፍሉይ ህላዌ አምላኽ አብ ልባትና ይሕብረና። ንሕና ሕያውን ዝንቀሳቐስ ቤተ መቐደስ አምላኽ ኢና።

ፍሉይ መጻዕዕታ አሎና ሎሚ ነዚ ቤተ መቐደስ ብቅድስና ብንጽሕናን ኣኽብሮትን ክንሕዞ። ምኽንያቱ አምላኽ አብ ቀለዓልም ዝመልኦ ነገር አይነብርን እዩ። ቤተ መቐደስና ብቅድስና እንተ ነበረ አብ መንገና ክነብር እዩ። እንተ ዘይኮነ ከምቲ እስራኤል ንአምላኽ ምስ አሕረቕዎ ታቦት አምላክ ምስ ተማረኸ ሰይቲ ፊንሃስ “ኢካባድ” ኢላ ቅድሚ ምማታ ነቲ ዝወለደቶ ሕፃን ስም አጺአትሉ (ክብረት አምላኽ ካባና ክርሕቕ እዩ ፩ ሳሙኤል 4:21)። አብ ጊዜና ተመሊስና እንተ ረኣና ብስም ነጻነት ከምኡ መሰል ሰባት ብዝብል ጉልባብ ክንደይ ጊዜ ሰባት (ቤተ መቐደስ አምላኽ) ዘይተገፍዑ። ሰባት ነዚ አብ ድራግ ብምእታው፡ ወልፊ ስኽራም ዝሙት ብዝተፈላለየ ናይ ዘመና ፍሽን ኮይኑ ንደቂ ሰባት ካብ አምላኽ የርሕቕም አሎ። እዚ ኹሉ መሰረቱ ንሕና መን ምዃና ብዘይምፍላጥና ወይ ከኣ ንመንነትና ሸለል ብምባልና እዩ፡ ንሕና ቤተ መቐደስ አምላኽ ኢና። አብ ርእስና እንተ ርኣና መጀመርያ ናይ አምላኽ ኢና ምኽንያቱ ባዕልና አይተፈጠርና። በዚ ምኽንያት እዩ ጳውሎስ መጠንቀቕታ ዝህበና ንቤተ መቐደስ አምላኽ ዘይናቱ ክብሪ ከይንህቦ። “ሓደ እኳ ነታ ቤተ መቐደስ አምላኽ እንተ አፍረሰ አምላኽ ከፍርሶ እዩ፡ ቤተ መቐደስ አምላኽ ቅድስቲ እያ። እዛ ቤት መቐደስ እዚአውን ንስኻትኩም ኢኹም” (1ቆሮ 3: 17)።

ወንጌል ዮሐንስ ናይ እዚ ቤተ መቐደስ አምላኽ ዝለዓለ ትርጉምን ምስጢርን ይነግረና። ንቤተ መቐደስ አምላኽ ከመይ ገርና ብኣኽብሮትን ብጥንቃቄን ክንሕዞ ከምዘሎና ይነግረና። ኢየሱስ ጠቕሊሉ ነቲ ሓሳብ ክገልጽ እንከሎ “ነዚ ቤተ መቐደስ እዚ አፍርስዎ ኣነ ኸኡ ብሰለስተ መዓልቲ ከልዕሎ እየ ኢልዎም . . . ንሱ ብዛዕባ ቤተ መቐደስ ሰብነቱ እዩ ዝተዛረቦም” (ዮሐን 2:17)። ሰውነትና ከም ቤተ መቐደስ አምላኽ መጠን ብማይ ጥምቀት ዝነጽሖ ብቅብኣተ ሜሮን ዝተቐደሰ፡ ማኅደር መንፈስ ቅዱስ ዝኾነ እዩ፡ ከምኡ ቤተ ክርስቲያን ማኅደር ቅድስት ስላሴን ናይ እቲ “ኅሩይ ወለዶ ናይ ንጉሥ ካህናት፡ ቅዱስ ህዝቢ ጥሪት አምላኽ ዝኾነ ሕዝቢ” (1ጴጥ 2:9) ማኅደር እያ።

ሎሚ ነዚ ቅዱስ ሓስብ ክነስተንትን እንከሎና አምላኽ አባና ምሳና ከምዘሎ ኢና እነስተንትን ዘሎና። አብ ሓዲስ ኪዳን ኅንጻ ቤተ መቐደስ የለን፤ እቲ ቤተ መቐደስ ሎሚ ማሕበር ክርስትያን ናይቲ ዝተንሥኡ ክርስቶስ ሰውነት ዝኾነት እዩ። “ንኣኹም ዝረኣየ ንኣይ ረኣየ፤ ንኣኹም ዝሰምዐ ንኣይ ሰምዐ” ይብል። ሎሚ እምብኣር ንሕና መን መጂና ክንዝክር፤ ከመይ ከምዘሎና ክንርኢ፤ ንመን ንመስል ከምዘሎና ፈሊጥና ንዓለም ቤተ መቐደስ አምላኽዶ ኮይነ አሎኹ ክንብል።

ቅዱስ ጳውሎስ “ንሕና መዓይይቲ አምላኽ ኢና፤ ንስኻትኩም ከኣ ግራት አምላኽ ኢኹም፤ ሕንጻ አምላኽ ኢኹም” (1ቆሮ 3:9) ይብል። ጳውሎስ ንርእሱ ከም ሃናጻይ ይወስድ እዚ ግን ናይ ግዙፍ መንደቕ ሃናጻይ ዘይኮነ ናይ ህዝቢ ሃናጻይ እዩ። ንሱ ጀማራይ እዩ ካልኣት እዮም ነቲ ህንጻ ዝውድእዎ ወይ ዝቕጽልዎ፤ እዚ ናይ ህዝቢ ህንጻ ሓደ መሰረት እዩ ዘልኣ ንሱ ኸኣ ኢየሱስ ክርስቶስ እዩ።

አብ መወዳእታ ኢየሱስ ንኹልና ዝበሎ “ክልተ ወይ ሰለስተ ብስመይ እንተ ተአከቡ አነ አብ ማእከሎም አሎኹ” ዝብል እዩ። ብሓደ ሓቢርና ብሓደ መንፈስ ክንጽቢ እንተ ኸኣልና ከምኡ ፍቕሪ እንተ አንገስና አምላኽ ምሳና አሎ። ከሰክፈና ዘለዎ ንአምላኽ ቦትኡ ንኸልእ ሂብና ከይንህሉ። ንገንዘብ ንምቕት ንዓለም ሂብና ጠፊእና ከይንህሉ ሎሚ አበሎኹ ንመንክ እመስል አሎኹ ክንብል ይግብኣና።

ልብና ምፍታሽ የድልዮ አሎ፤ ክጸሪ ሰላም ክረክብ ክምሕር አብ ጽቡቕ ክምለስ የድልዮ አሎ። አብ ልብና አቲና ክንፍትሽ እንተ ኸኣልና ክንደይ ክነጽርዮ ክንዕርዮ ዘድልዮ ነገራት ክንርኢ ኢና። አብ መንበረ ንስሓ አቲና ንስሓ ኃጢአት ክንገብር ምሓረና ክንብል እዮኑ እዩ። ነዚ ክንገብር እንተ ኸኣልና ጥራሕ እዩ “ልብና ቤተ መቐደስ አምላኽ ክኸውን ዝኸእል።

ማርያም ቅ. ገብርኤል ከበስራ እንከሎ “ጸጋ ዝመልአኪ እንካብ አንስቲ ዝተባረኪ” እናበለ አበሲርዎ። “መንፈስ ቅዱስ ከጽልለኪ ኃይሊ እቲ ልዑል ከኣ አባኺ ክወርድ እዩ” ክብላ እንከሎ ማኅደር አምላኽ ከምዝኾነት ገሊጹላ። ንሳ ልዕሊ ኩልና ታቦት አምላኽ ኮይና ንምስጢር አምላኽ ልዕሊ ኹልና አብ ሕይወታ አወሃሂዳቶ። “አደ አምላኽ” ንብላ እዚ ፍሉይ ክብርን ቦታን ይህባ። ከምኩለን አደታት ንወዳ ኩሉ ባህሪ ሥጋ ሂባቶ ንሱ ኸኣ ምልእተጸጋ ገርዎ። ካብ ማርያም እንምሃሮ ንአምላኽ ልብኻ ሕይወትካ ሂብካ ምኸኣል። ልብና ከፊትና እንተ ኸኣልና መንፈስ ቅዱስ ሎሚ እውን አባና ክሓድር እዩ።

ኣ ማርያም አደና አስርኪ ስዒብና ልብና ሕይወትና ብምልኡ ታቦት አምላኽ ክኸውን ለምንልና። እቲ አብ ልብኺ ዝኃደረ መንፈስ ቅዱስ ሎሚ እውን አብ ልቢ ነፍሲ ወከፍና ኃዲሩ ታቦቱ ኸገብረና ለምንልና ንበላ።

አባ ንጉሠ ፍሥሓ